

इस बार धूम मचा रहे हैं नए ग्रीन क्रेकर्स, स्काई शॉट का जबर्दस्त क्रेज, अभी से उमड़ रही खरीददारों की भीड़ दीपावली पर उदयपुर में लव-कुश स्टेडियम के पास सजा पटाखा बाजार



24 न्यूज अपडेट

उदयपुर. दीपावली पर उदयपुर में इस बार अलग-अलग वैराइटी के

पटाखे बिकने आए हैं। इनमें हैंड क्रेकर्स स्काई शॉट, 1000 पटाखों की म्युजिकल लड़ी, माचिस गन, कलरफुल अनार, जमीन चकरी, स्वामीनाथन पटाखा और गब्बर नाम से सूतली बम आदि हैं। शहर के गांधी ग्राउंड में इन दिनों अस्थायी पटाखा बाजार सज चुका है जिसमें 42 दुकानें लगी हैं। दीपोत्सव के लिए शहरवासियों ने अन्य सामानों की खरीदारी के साथ पटाखों की खरीदी भी शुरू कर दी है। दुकानदारों के मुताबिक इस बार 6 करोड़ रुपए के कारोबार की उम्मीद है। बच्चों के लिए 20 से ज्यादा बैराइटी की फुलझड़ियां आई हैं। साथ ही कार्टून कैरेक्टर, खिलौनों के रूप में भी कई पटाखे हैं। 2 मिनट तक निकलेंगे 288 शॉट दुकानदार दीपक पाहुजा ने बताया कि उनके पास 10 रुपए से लेकर 10 हजार रुपए तक के पटाखे हैं। इनमें 2 मिनट तक 288 शॉट निकालने वाला स्काई शॉट पटाखा है। जिसे नीचे की तरफ से हाथ में पकड़कर चलाया जाता है। जो करीब 2 मिनट तक एक के बाद 288 शॉट हवा में जाकर फूटते हैं। उन्होंने बताया कि

इस बार पिछले साल के मुकाबले दोगुना व्यापार होने की उम्मीद है।

रैबिट और हेलिकॉप्टर आकार के पटाखे

350 रुपए का रैबिट यानी खरगोश पटाखा है। इसमें चिंगारी देते ही यह खरगोश की तरह भागता है और उसमें रोशनी निकलती है। वहीं, हेलीकॉप्टर पटाखे की कीमत 100 से 150 रुपए है। इनमें प्लास्टिक के पंखे लगे हैं। इन्हीं के बीच पटाखे की बत्ती और उमसें चिंगारी देते ही यह जमीन से थोड़ा उपर उठता है। बच्चों में इन पटाखों की खासी डिमांड देखने को मिल रही है।

5 अलग-अलग कलर की रोशनी वाले नेनो अनार

पटाखा मार्केट में एक पैकेट में 5 अलग-अलग तरह की रोशनी वाले नेनो नाम के अनार आए हैं। इसमें रेड, ग्रीन, यलो, ब्लू और पिंक में अलग-अलग रोशनी निकलती है। 3 हजार रुपए तक के अनार उपलब्ध है। इसके अलावा रंग-बिरंगी चकरी आई हैं। इनमें म्युजिकल चकरी भी है। साथ ही बच्चों के लिए रंग-बिरंगी फुलझड़ियां हैं इनमें छोटी-बड़े साइज की उपलब्ध हैं।

4 हजार करोड़ का बैंक फ्रॉड- 5 राज्यों में एक्शन:ED ने प्रमोटर्स की 503 करोड़ की संपत्तियां जब्त कीं, इसमें बैंक बैलेंस-शेयर भी शामिल



24 न्यूज अपडेट

नागपुर. प्रवर्तन निदेशालय (ED) नागपुर ने 4,037 करोड़ रुपए की बैंक धोखाधड़ी केस में 5 राज्यों में कार्रवाई की है। एजेंसी ने महाराष्ट्र, पश्चिम बंगाल, बिहार, झारखंड और आंध्र प्रदेश में 503.16 करोड़ की संपत्तियां कुर्क की हैं। ये संपत्तियां 24 अक्टूबर को जब्त की गई थीं। इसके साथ ही जब्त की गई कुल संपत्ति लगभग 727 करोड़ रुपए हो गई है।

मामला कॉरपोरेट पावर लिमिटेड और उनके प्रमोटर्स, डायरेक्टर्स मनोज जायसवाल, अभिजीत जायसवाल, अभिषेक जायसवाल के खिलाफ मनी लॉन्ड्रिंग के आरोप के तहत हुई जांच से जुड़ा है। कुर्क संपत्तियों में बैंक बैलेंस, म्यूचुअल फंड, शेयर, कॉरपोरेट पावर लिमिटेड और मनोज कुमार जायसवाल और उनके परिजन के अलावा कई शेल कंपनियों के नाम ली गई प्रॉपर्टी शामिल हैं।

ब्याज समेत 11 हजार करोड़ से ज्यादा का हेर-फेर यूनियन बैंक ऑफ इंडिया ने इस मामले में शिकायत दर्ज

कराई थी। यूनियन बैंक के मुताबिक आरोपियों ने लोन लेने के लिए प्रोजेक्ट डीटेल में हेरफेर की और इसके बाद बैंक के फंड को डायवर्ट किया था। इसके चलते बैंक को 4,037 करोड़ रुपए, ब्याज समेत 11,379 करोड़ रुपए का नुकसान हुआ। इससे पहले इस मामले में ईडी ने नागपुर, कोलकाता और विशाखापत्तनम में कई जगह तलाशी अभियान चलाकर आपत्तिजनक दस्तावेज जब्त किए थे।

ED ने अपराध की आय भी जब्त की थी। जिसमें

223.33 करोड़ रुपए के लिस्टेड शेयर और सिक्योरिटी, म्यूचुअल फंड, फिक्स्ड डिपॉजिट और बैंक बैलेंस शामिल थे। साथ ही 55.85 लाख रुपए की नकदी भी जब्त की थी। 2019 में कंपनी को बैंक ने फ्रॉड घोषित किया था कॉरपोरेट पावर, एक स्पेशल पर्पज व्हीकल सेटअप था, जिसकी स्थापना 2006 में अभिजीत गुप ने की थी। इसका मकसद झारखंड में अपने पावर वेंचर के लिए पैसा जुटाना था। 2019 में यूनियन बैंक ने कॉरपोरेट पावर लिमिटेड के अकाउंट्स को फ्रॉड घोषित किया और 2022 में सीबीआई में शिकायत दर्ज कराई थी।

ईडी की जांच में पता चला था कि CPL के अलावा, अभिजीत गुप की बाकी संस्थाओं ने भी इस तरह के बैंक लोन फ्रॉड को अंजाम दिया था। गुप ने 250 से ज्यादा फर्जी संस्थाओं का एक जाल बनाया था जिसका इस्तेमाल आरोपी अपराध से होने वाली इनकम को जोड़ने और उसके इस्तेमाल के लिए किया जा रहा था।

महाराष्ट्र चुनाव, बीजेपी की तीसरी लिस्ट में 25 नाम:अब तक 146 उम्मीदवारों का ऐलान; 288 सीटों में से महायुति के 260 कैंडिडेट घोषित



24 न्यूज अपडेट

नई दिल्ली/मुंबई. महाराष्ट्र विधानसभा चुनाव के लिए बीजेपी ने सोमवार दोपहर तीसरी लिस्ट जारी की। इसमें 25 उम्मीदवारों के नाम हैं। पार्टी अब तक तीन लिस्ट जारी कर

चुकी है। इसमें कुल 146 प्रत्याशियों का ऐलान किया गया है। महायुति में अब तक 260 नाम की घोषणा हो चुकी है। इसमें बीजेपी, शिवसेना शिंदे गुट और NCP अजित गुट शामिल हैं। शिवसेना शिंदे गुट की दो लिस्ट में 65 उम्मीदवार घोषित किए गए हैं।

एनसीपी अजित गुट की तीन लिस्ट में 49 नामों का ऐलान हो चुका है। महाराष्ट्र विधानसभा चुनाव की कुल 288 सीटों पर महायुति ने 256 कैंडिडेट उतार दिए हैं। बीजेपी ने तीसरी लिस्ट के साथ नांदेड़ लोकसभा उपचुनाव के लिए भी प्रत्याशी घोषित किया है। यहां से डॉ. संतुक मारोतराव हंबडे को टिकट दिया है। वहीं, कांग्रेस पहले ही रविंद्र चव्हाण के नाम का ऐलान कर चुकी है। रविंद्र, पूर्व कांग्रेस सांसद वसंतराव चव्हाण के बेटे हैं। नांदेड़ सीट वसंतराव के निधन से खाली हुई थी। वसंतराव ने 2019 लोकसभा चुनाव में भाजपा के गोविंदराव चिखलीकर को 59 हजार से ज्यादा वोटों से हराया था।

सेंसेक्स 602 अंक की तेजी के साथ 80,005 पर बंद:निफ्टी भी 186 अंक चढ़ा, सरकारी बैंकों के शेयर सबसे ज्यादा चढ़े



24 न्यूज अपडेट

मुंबई. हफ्ते के पहले कारोबार दिन आज यानी 28 अक्टूबर को सेंसेक्स 602 अंक की तेजी के साथ 80,005 के स्तर पर बंद हुआ। निफ्टी में भी 186 अंक की बढ़त रही, ये 24,367 के स्तर पर बंद हुआ।


सेंसेक्स के 30 शेयरों में से 25 अंक की तेजी और 5 में गिरावट रही। निफ्टी के 50 शेयरों

में से 36 में तेजी और 14 में गिरावट रही। NSE के सभी सेक्टर तेजी के साथ बंद हुए। सरकारी बैंकों के शेयर सबसे ज्यादा चढ़े। रिलायंस के शेयरहोल्डर्स को मिला बोनस शेयर

आज रिलायंस इंडस्ट्रीज के शेयर एक्स-डिविडेंड ट्रेड कर रहे हैं। रिलायंस इंडस्ट्रीज की एनुअल जनरल मीटिंग में चेयरमैन मुकेश अंबानी ने शेयरहोल्डर्स को अपने हर एक शेयर पर एक शेयर बोनस देने का ऐलान किया था।

बोनस के बाद आज शेयर मामूली तेजी के साथ 1,330 रुपए के एडजस्टेड प्राइस पर कारोबार कर रहा है। आखिरी कारोबारी दिन कंपनी का शेयर 2,656.30 रुपए पर बंद हुआ था। पिछले एक महीने में आरआईएल के शेयरों में 10% की गिरावट आई है।

रिटायर्ड सरकारी कर्मचारी को डेढ़ महीने तक डराया:10 लाख देने के बाद भी दिल्ली सीबीआई ऑफिस बुलाया; एक घंटे बाद पता चला ठगा गया



24 न्यूज अपडेट

झुंझुनूं. केंद्र सरकार के मंत्रिमंडल सचिवालय से रिटायर्ड कर्मचारी को

डेढ़ महीने तक साइबर ठगों ने डिजिटल अरेस्ट रखा। ठगों ने 10 लाख रुपए ठग लिए। ठग खुद को सीबीआई का असिस्टेंट डायरेक्टर बता रहा था, पीड़ित सीबीआई ऑफिस पहुंचा तो ठगी का पता चला। मामला झुंझुनूं के गुढ़ागौड़जी थाना इलाके के रघुनाथपुरा गांव का है। थानाधिकारी राम मनोहर ठोलिया ने बताया- हरलाल सिंह जाट (80) निवासी रघुनाथपुरा गुढ़ागौड़जी (झुंझुनूं) ने साइबर ठगी की रिपोर्ट दर्ज कराई। रिपोर्ट में बताया- मैं केंद्र सरकार मंत्रिमंडल सचिवालय से 31 जुलाई 2006 को रिटायर हुआ। 13 सितंबर 2024 को दोपहर 12.30 बजे एक कॉल आया। बताया कि मैं दिल्ली पुलिस से बोल रहा हूं।

दिल्ली के इंदिरा गांधी इंटरनेशनल एयरपोर्ट से कस्टम ने विदेश जा रहा एक पार्सल पकड़ा है। इसमें 16 फर्जी पासपोर्ट, 56 एटीएम और 140 ग्राम एमडी (ड्रग्स) है।

उन्होंने पार्सल की संख्या बताई और मेरे नाम और आधार संख्या बताते हुए कहा कि यह 11 सितंबर को भारत से क्वालालंपुर मलेशिया

जाने वाला था। मैंने कहा कि मैंने ऐसा कोई पार्सल नहीं भेजा। उन्होंने मेरी बात नहीं सुनी और मेरी चल-अचल संपत्ति और बैंक अकाउंट के ब्योरे मांगे। मैं उन्हें देता चला गया।

यकीन दिलाने के लिए पहचान पत्र की कॉपी भेजी

उन्होंने मुझे दिल्ली पुलिस के सुनील कुमार की पहचान पत्र की कॉपी भेजी, ताकि यकीन हो जाए कि दिल्ली पुलिस मुझसे पूछताछ कर रही है। इसके अलावा एक केस रिपोर्ट फाइल उन्होंने मुझे भेजी, जिसमें स्पेशल डायरेक्टर सीबीआई प्रवीण सूद लिखा था। इसमें मुझ पर मानव तस्करी, मनी लॉन्ड्रिंग समेत कई आरोप लगाए हुए थे। यह कॉपी मुझे ऑनलाइन भेजी गई। मुझे आदेश दिया गया कि मेरे खाते से 10 लाख रुपए आरबीआई को ट्रांसफर किया जाए। खाता धारक का नाम सांवरिया एंटरप्राइजेज था। उसके खाते में मुझसे 10 लाख रुपए ट्रांसफर करा लिए गए। पैसे ट्रांसफर होने के बाद मुझे नोटेरी पब्लिक ऑफ दिल्ली की कॉपी ऑनलाइन भेज दी गई। मुझसे कहा गया कि मेरा नाम अजित श्रीवास्तव है, मैं सीबीआई में असिस्टेंट डायरेक्टर हूं। उस व्यक्ति ने 4 अक्टूबर को नोटेरी पब्लिक दिल्ली की तरफ से लिखे एक पत्र की फोटोकॉपी मुझे भेजी। इसमें लिखा- आरबीआई ने किसी भी तरह की संदिग्ध गतिविधि नहीं पाई है। फंड का स्टेटस भेजकर सीबीआई को आगे की कार्रवाई के निर्देश दिए गए थे।

संपादकीय : सहयोग के आयाम

मौजूदा विश्व में जिस तेजी से अलग-अलग देशों और खेमों में पुराने समीकरण नई शकल ले रहे हैं, संबंधों के आयाम बदल रहे हैं, उसमें भारत और जर्मनी के बीच बहुस्तरीय सहयोग के नए तैयार होते रास्ते बेहद अहम हैं। जर्मनी और भारत के सातवें अंतर-सरकारी परामर्श यानी आइजीसी के आयोजन के दौरान दोनों देशों के बीच संबंधों का जो नया अध्याय खुला है, उससे काफी उम्मीदें लगाई जा रही हैं। यह सही है कि आर्थिक और सामरिक स्तर पर विश्व में कई स्तर पर खींचतान, तनाव और टकराव का माहौल चल रहा है और ऐसे में खासतौर पर भारत जैसे किसी देश के लिए सहयोग के मोर्चे तैयार करना एक कठिन चुनौती है। मगर इसी दौर में वह भी साबित हुआ है कि कुछ युद्धों और अन्य कारणों से दुनिया के ज्यादातर देश अपनी सुविधा के ध्रुवों में बंट रहे हैं, उसमें भारत अलग-अलग देशों के साथ अपने संबंधों को व्यावहारिकता और जरूरत की कसौटी पर तय कर रहा है। गौरतलब है कि जर्मनी के चांसलर ओलाफ शोलज के साथ भारतीय प्रधानमंत्री की बातचीत के बाद दोनों देशों के बीच कई मोर्चों पर सहयोग की घोषणा की गई। इसमें कई संधियों पर हस्ताक्षर किए जाने के साथ-साथ द्विपक्षीय रिश्तों को और मजबूत करने की प्रतिबद्धता पर भी जोर दिया गया। भारत में बेरोजगारी की समस्या आम है तो जर्मनी में कुशल कामगारों की कमी है। इस लिहाज से देखें तो द्विपक्षीय बातचीत में जर्मनी में भारत के कुशल कामगारों की बढ़ती मांग और यहां के प्रशिक्षित श्रमिकों के लिए वार्षिक वीजा की संख्या बीस हजार से बढ़ा कर नब्बे हजार करने पर बनी सहमति काफी मायने रखती है। व्यापार और सामरिक साझेदारी के मोर्चे पर महत्वपूर्ण बातचीत के अलावा तकनीक, कौशल विकास,

किसकी जवाबदेही

दिल्ली सरकार और उपराज्यपाल के बीच विवाद कोई नया नहीं है। मगर अब पेड़ों की कटाई के मसले पर जिस तरह के असुविधाजनक हालात सामने आ रहे हैं, वे निराशाजनक हैं। इससे पता चलता है कि आरोप-प्रत्यारोप की राजनीति के बीच शासन में जिम्मेदारी और जवाबदेही का किस कदर लोप हो गया है। राष्ट्रीय राजधानी क्षेत्र के रिज इलाके में पेड़ों की कटाई को लेकर पिछले दिनों उपराज्यपाल वीके सक्सेना से हलफनामा दायर करने के लिए कहा गया था। मगर संबंधित क्षेत्र में पेड़ों की कटाई कब कराई गई, इसकी तारीखों में विसंगतियां मिली हैं। देश की शीर्ष अदालत ने इन विसंगतियों पर सवाल उठाते हुए घटनाओं की सटीक जानकारी मांगी है। अदालत ने दिल्ली विकास प्राधिकरण यानी डीडीए के पूर्व उपाध्यक्ष से भी पूछा है कि उन्हें पेड़ों की कटाई के बारे में कब पता चला। अदालत ने इसी के साथ कटाई की इजाजत देने संबंधी सभी मूल दस्तावेज तलब किए हैं। सवाल है कि संबंधित महकमों के दायित्वों में इस स्तर की लापरवाही कैसे और क्यों बरती गई और इस संबंध में अदालत की ओर से सफाई

कृत्रिम बुद्धिमता, सेमीकंडक्टर, स्वच्छ ऊर्जा से लेकर खुफिया जानकारी साझा करने जैसे कई मुद्दों पर सहयोग की घोषणा से स्पष्ट है कि कुछ मसलों पर मतभिन्नता के बावजूद जर्मनी और भारत एक नए रास्ते की ओर बढ़ रहे हैं। हालांकि यह देखना होगा कि मुक्त व्यापार पर विश्व व्यापार संगठन की व्यवस्था को मानने के मसले पर किस हद तक सहमति बन पाती है। ताजा बैठक में रूस और यूक्रेन के बीच जारी युद्ध में भारत की भूमिका का भी जिक्र हुआ, लेकिन ऐसा लगता है। कि इस मामले में भारत ने बहुत सधे कदमों के साथ जिस तरह एक संतुलित रुख अख्तियार किया है, उसे दूसरे देश भी समझ रहे हैं। मसलन, रूस और यूक्रेन युद्ध में भारत और जर्मनी की राय अलग-अलग है। एक ओर, जर्मनी खुल कर रूस के रुख को अंतरराष्ट्रीय चिंता का कारण बताता है, वहीं भारत साफतौर पर युद्ध की निरर्थकता को रेखांकित करता है कि युद्ध किसी भी समस्या का समाधान नहीं हो सकता। हालांकि वैश्विक परिदृश्य में जर्मनी के सामने अपने पक्ष को लेकर जिस तरह की चुनौतियां हैं, उसमें भारत से भी उसे अपना साथ देने की उम्मीद होगी। मगर भारत का अपना पक्ष है और जर्मनी शायद इसे समझता है। यही वजह है कि कई क्षेत्रों में सहयोग को मजबूत करने के लिए जो भी बातचीत हुई, उस पर इसका कोई असर नहीं पड़ा। फिलहाल वैश्विक स्तर पर भू-राजनीति के जैसे दांव-पेच चल रहे हैं, उसमें स्वाभाविक ही भारत के लिए थोड़ी संवेदनशील स्थिति है। मगर इस मामले में भारत ने जिस तरह सावधानी के साथ फूंक-फूंक कर अपने कदम बढ़ाए हैं, उसमें जर्मनी के साथ सहयोग का नया अध्याय भी इसका एक ठोस उदाहरण है।

मांगने की नौबत क्यों आई। जाहिर है, यह समूचा मसला जवाबदेही और जिम्मेदारी का है, जिसकी फिक्र करना जरूरी नहीं समझा गया। यह विचित्र है कि उपराज्यपाल कह रहे हैं कि उन्हें पूर्व अनु की आवश्यकता के बारे में नहीं बताया गया। यह एक दलील हो सकती है कि कोई काम जनहित में है, मगर क्या इससे निगम कायदों की अहमियत कम हो जाती है। उपराज्यपाल के हलफनामे और इससे संबंधित विसंगतियों पर अदालत सवाल उठा रही है, तो इसकी गंभीरता का अनुमान लगाया जा सकता है। अब अगर यह स्वीकार किया जा रहा है कि चूक हुई है, तो इसकी जिम्मेदारी किसकी है? इस मामले में शीर्ष अदालत को याद दिलाना पड़ा है कि उपराज्यपाल को यह मालूम होना चाहिए कि पेड़ों को काटने के लिए अदालत की मंजूरी जरूरी होती है। सवाल है कि इतने ऊंचे पदों पर बैठ कर किसी काम के बारे में तय नियमावली की अनदेखी कैसे की जा सकती है। अगर इस समूची प्रक्रिया के पालन में किसी तरह की विसंगति उभर रही है, तो इसके लिए कौन जवाबदेह है?

उदयपुर में 18 दिन में चार लेपर्ड की मौत:DFO बोले- दो लेपर्ड इलाज के दौरान मरे, पोस्टमार्टम कराया; 10 लोगों को मार चुके



24 न्यूज अपडेट

उदयपुर. इन दिनों लेपर्ड के कारण उदयपुर सुर्खियों में है। उदयपुर के गोगुंदा और झाड़ोल में लेपर्ड 10 लोगों का शिकार कर चुका है। वहीं 18 दिनों में चार लेपर्ड की भी मौत हो चुकी है। सर्च ऑपरेशन के दौरान एक लेपर्ड को गोली मारी गई। वहीं एक लेपर्ड को लोगों ने मार दिया। दो लेपर्ड इलाज के दौरान रेस्क्यू सेंटर पर मर गए। दरअसल, लेपर्ड के लगातार हमले के बाद वन विभाग ने बाहर से टीमें बुलाकर गोगुंदा और बड़गांव से सटे जंगलों में डेरा डाल दिया था। लेपर्ड को गोली मारने का भी आदेश दिया गया था। लेपर्ड की मौत के बाद प्रक्रिया पूरी की उदयपुर के वाइल्ड लाइफ विंग के DFO डीके तिवारी ने बताया- सज्जनगढ़ बायोलॉजिकल पार्क में

वन विभाग का रेस्क्यू सेंटर है। सेंटर में आस-पास के जिलों के प्रादेशिक वन मंडलों में कोई भी लेपर्ड घायल या बीमार हो तो उसे लाया जाता है। यहां डॉक्टर उनका इलाज करते हैं। उनका कहना है- घायल दोनों लेपर्ड की इलाज के दौरान ही मौत हो गई। उनकी मौत के बाद सरकारी नियमों के अनुसार उनका पोस्टमार्टम कराया। उनके अंतिम संस्कार को लेकर राजस्व विभाग, पशुपालन, कलेक्टर, एसपी का प्रतिनिधि आदि को सूचित किया जाता है और उनकी उपस्थिति में प्रक्रिया पूरी की जाती है। इसी पूरी जानकारी भी हमारे आला अधिकारियों को भेजी जाती है।

उदयपुर में ऐसे मरते गए लेपर्ड

11 अक्टूबर 2024 : गोगुंदा-सायरा के पास कमोल गांव में 55 साल के देवाराम के घर में घुसे लेपर्ड ने उन पर हमला कर दिया। बाद में लेपर्ड मृत मिला। उसके चेहरे पर बड़ा घाव था, जिससे लग रहा है कि किसी धारदार हथियार या कुल्हाड़ी से उस पर हमला किया गया। अंदेशा जताया कि लेपर्ड के खौफ में जी रहे लोगों ने मार दिया 19 अक्टूबर 2024 : उदयपुर में मदार बड़ा तालाब के पास वन विभाग और पुलिस टीम ने लेपर्ड की तलाश के दौरान सुबह में एक लेपर्ड को गोली मार दी। इस क्षेत्र में 10 लोगों का लेपर्ड का शिकार कर

व्यापारी की हत्या के बाद आक्रोश, शव के साथ सड़क पर किया प्रदर्शन पुलिस के प्रति जबर्दस्त गुस्सा



24 न्यूज अपडेट

24 न्यूज अपडेट. उदयपुर। उदयपुर के नाई थाना इलाके में दो दिन पहले किराना व्यापारी की हत्या के मामले में आज ग्रामीणों ने नया खेड़ा रोड पर जोरदार प्रदर्शन किया। लोगों ने शव को जमीन पर रखकर प्रदर्शन किया व आरोपियों को जल्द पकड़ने व पुलिस की इस मामले में बरती गई ढिलाई के प्रति जमकर नाराजगी जताई। थानाधिकारी नरपत

सिंह ने ग्रामीणों से समझाइश की। यह प्रदर्शन करीब 4 घंटे तक चला। आखिरकार शव का अंतिम संस्कार के लिए ले जाया गया। पुलिस के अनुसार 75 साल के व्यापारी पन्नालाल पूर्बिया नया खेड़ा में किराणे की दुकान चलाते हैं। 26 अक्टूबर रात को करीब 9 बजे अज्ञात हमलावरों ने लूट की नीयत से उन पर धारदार हथियार से हमला कर दिया था, जिससे उनकी मौत हो गई थी। उनके भतीजे राजेश पूर्बिया ने पुलिस में मामला दर्ज करवाया व कहा कि पन्नालाल पूर्बिया कई सालों से किराना की दुकान चला रहे थे। हमलावरों ने उनके सिर और चेहरे पर वार करते हुए हत्या कर दी। उनकी किसी से कोई रंजिश नहीं थी। हत्या किसने और किस वजह से की इसके बारे में पुलिस अनुसंधान किया जा रहा है।

सेटेलाइट अस्पताल के गार्ड ने युवक से की मारपीट, थाने की दिखाई धौंस

24 न्यूज अपडेट

अगर आप उदयपुर में सेक्टर-6 स्थित सेटेलाइट अस्पताल में डाक्टर को दिखाने जा रहे हैं तो वहां पर मौजूद गार्ड से जरा सावधान रहियेगा। उनमें मरीजों से बात करने की ना तो तहजीब है ना सलीका। लाइनों में लगे हुए बीमार लोगों से ये गार्ड इतनी बुरी तरह से पेश आते हैं मानों इनको किसी का कोई डर नहीं है। या फिर इनका यहां के अस्पताल प्रशासन का प्रश्रय है कि मरीजों से बुरा बताव ही करना है। आज लाइन में खड़े एक युवक को गार्ड ने दो थप्पड़ रसीद कर दी तो हंगामा हो गया। पीड़ित ध्रुव ने बताया कि वे आज दोपहर 12 बजकर 4 मिनट पर सेटेलाइट अस्पताल में डाक्टर को दिखाने वाली लाइन में खड़े थे। तभी लाइन में खड़े लोगों को अस्पताल का स्टाफ बार-बार टोक रहा था। उसकी भाषा सभ्य, तीखी और मर्यादित नहीं होने पर उन्होंने उसे टोंका। इस पर स्टाफ उनसे बदतमीजी करते हुए बहस करने लग गया। इस पर वहां पर मौजूद होमगार्ड अचानक तैश में आया और उनके साथ बदतमीजी करने लगा। जब उन्होंने गार्ड से उसके व्यवहार के बारे में बात की तो हाथापाई पर उतर आया, उनको

धक्का दिया और दो थप्पड़ रसीद कर दी। इसके बाद वो उन्हें सेक्टर-6 थाने में ले जाने और पुलिस कार्रवाई की धमकियां देने लग गया। उसने अपना नाम मोहन बुनकर बताया और मारपीट के बाद भी लगातार धमकियां देता रहा। ध्रुव इस पर अस्पताल से सीधे सेक्टर 6 थाने पहुंचे और परिवाद दिया। इधर, मौके पर मौजूद लोगों ने भी बताया कि सेटेलाइट अस्पताल में तैनात गार्ड सरकारी अस्पताल का गार्ड होने का बेजा फायदा उठाते हुए कई बार लोगों को नाहक परेशान करते हैं व धौंसपट्टी जमाते रहते हैं। उन पर अस्पताल प्रशासन का कोई बस नहीं चलता है। शिकायत करने पर भी ध्यान नहीं दिया जाता है। यही नहीं, कई बार अस्पताल प्रशासन की कारगुजारी से लोग तो लाइनों में लगे रह जाते हैं लेकिन स्टाफ के मिलने वाले पेशेंट लंबी लाइन को क्रॉस करके सीधे डाक्टर को दिखा कर चलते बनते हैं। इस ढर्रे से भी लोगों में खासा आक्रोश है। लोगों ने कहा कि गार्ड और उसको नियुक्त करने वालों पर सख्त कार्रवाई की जानी चाहिए। बताया जा रहा है कि इस बारे में पुलिस ने जांच शुरू कर दी है।

देने के बाद से लेपर्ड की तलाश की जा रही थी। 14 अक्टूबर 2024 : उदयपुर-नाथद्वारा पर एकलिंगजी एरिया के नजदीक से बीमार मादा लेपर्ड को रेस्क्यू कर बायो पार्क लाए। करीब तील साल की मादा लेपर्ड की यहां मौत हो गई। यहां पार्क में लेपर्ड करीब 12 दिन रही थी। 26 अक्टूबर 2024 : गोगुंदा के जंगलों में लगातार इंसानों पर हमला कर रहे लेपर्ड को पकड़ने के लिए जगह-जगह पिंजरे लगाए गए। इसमें छाली ग्राम पंचायत से 23 सितंबर को पकड़ा गया था। करीब 13 साल के नर लेपर्ड बायो पार्क में 19 दिन रहा।

अंदेशा भागा लेपर्ड सेंचुरी में गया

वन विभाग की टीम उदयपुर के पास लखावली गांव के पास से 21 अक्टूबर को पिंजरे में आए लेपर्ड को लेकर आए थे। 22 अक्टूबर की सुबह वह बायोलॉजिकल पार्क से लेपर्ड पिंजरे से भाग गया। वन विभाग ने वहां सर्च ऑपरेशन शुरू किया और पूरा बायो पार्क छान मारा लेकिन लेपर्ड कहीं नहीं दिखा और बायो पार्क में टूरिस्ट का प्रवेश बंद कर दिया था। वन विभाग को जब यह लगा कि लेपर्ड बायो पार्क में नहीं दिखा तो उसके बाद शनिवार को बायो पार्क टूरिस्ट के लिए खोला था। विभाग ने अब अंदेशा जताया कि लेपर्ड यहां नहीं दिखा तो अब वह सज्जनगढ़ अभयारण्य एरिया में चली गई है।

पुलिस थाना सविना द्वारा 02 चैन स्नैचर गिरफ्तार



24 न्यूज अपडेट

24 न्यूज अपडेट, उदयपुर। सविना थाने में 3 अक्टूबर को राजकुमारी भावनानी ने रिपोर्ट दी कि शाम 5.15 बजे अपने घर से स्कूटी लेकर माईनिंग ऑफिस के पीछे सेक्टर 13 में सत्सग के लिए जा रही थी। शाम करीब 5.25 बजे के आस पास मकान नम्बर 19 के सामने पहुंची और स्कूटी खड़ी कर रही थी कि अचानक पीछे से एक काली मोटर साईकिल पर दो जवान उम्र के लड़के आए। उनमें से पीछे बैठा हुआ लड़का उतरा और झपटा मार सोने की चैन ले गया। जिससे आधी से ज्यादा चैन लेकर चले गए। बाकी हिस्सा हाथ में रह गया। हल्ला किया तो दोनों लड़के माईनिंग ऑफिस की तरफ भाग गये। उक्त घटना पर प्रकरण दर्ज कर अनुसंधान प्रारम्भ किया गया। जिला पुलिस अधीक्षक, उदयपुरयोगेश गोयल के निर्देशानुसार उमेश ओझा अतिरिक्त पुलिस अधीक्षक, शहर एवं छगन पुरोहित पुलिस उप अधीक्षक वृत नगर पूर्व के सुपरविजन में अजयसिंह राव थानाधिकारी, सविना मय टीम द्वारा आसूचना व तकनीकी सहयोग से घटना का खुलासा करते हुये वारदात करने वाले दोनों अभियुक्तों को ब्यावर तथा दुदु से डिटेन किया जाकर दोनों को बाद पूछताछ गिरफ्तार किया जाकर माल बरामदगी के प्रयास जारी है। उक्त मुल्जिमनों से अनुसंधान जारी है जिनसे अन्य वारदातों का खुलासा होने की संभावना है। उक्त गैंग के आरोपियों द्वारा स्वयं मोटरसाइकिल चक्कर लगाकर अकेली महिलाओं को देखकर वारदात को अंजाम देकर अपनी पहचान छुपा कर फरार हो जाते थे। गिरफ्तार आरोपियों के नाम शुभम पिता गोपाल निवासी रेगरो का मोहल्ला, जेकमपुरा थाना नरेना जिला दुदु, हेमान उर्फ अली पिता अहमद निवासी अखेगढ़, देवखेडा थाना भीम राजसमन्द हाल सन्तोषी माता मन्दिर, विजय नगर रोड, ब्यावर जिला ब्यावर हैं गिरफ्तारशुदा आरोपी शुभम के खिलाफ पूर्व में भी चैन स्नैचिंग तथा चोरी के कुल 3 प्रकरण दर्ज है तथा आरोपी हेमान उर्फ अली के खिलाफ चैन स्नेचिंग तथा चोरी के कुल 7 प्रकरण दर्ज है।

पंजाब के राज्यपाल श्री कटारिया 30 को उदयपुर आएंगे

24 न्यूज अपडेट

उदयपुर, 28 अक्टूबर। पंजाब के राज्यपाल श्री गुलाबचंद कटारिया बुधवार 30 अक्टूबर को दोपहर 12:30 बजे वायुयान से उदयपुर आएंगे। वे 4 नवंबर तक उदयपुर प्रवास पर रहेंगे और विभिन्न कार्यक्रमों में शिरकत करेंगे। श्री कटारिया 4 नवंबर की सुबह 9.55 बजे वायुयान से दिल्ली के लिए प्रस्थान कर जाएंगे।



स्केचिंग कार्यशाला का हुआ आयोजन कला साधना का जीवंत स्वरूप है स्केचिंग- लड्डा



24 न्यूज अपडेट

उदयपुर, 28 अक्टूबर। शहर के विद्याभवन सीनियर सैकेण्डरी स्कूल में अर्बन स्केचर्स एवं कशती फाउण्डेन्शन के तत्वावधान में एक दिवसीय स्केचिंग कार्यशाला का आयोजन किया गया। इस कार्यशाला में युवा स्केचर्स के साथ बड़ी संख्या में विद्यार्थियों और पूर्व विद्यार्थियों ने भाग लेकर अपनी कल्पनाओं को स्केच के सहारे उकेरा।

कार्यशाला को संबोधित करते हुए अर्बन स्केचर्स प्रमुख और ख्यातनाम वास्तु विशेषज्ञ सुनील एस. लड्डा ने स्केचिंग को कला साधना का एक जीवंत रूप बताया और कहा कि इसके माध्यम से कलाकार अपनी कल्पनाओं और यथार्थ का समन्वय करते हुए कला सृजना करता है। उन्होंने युवा कलाकारों को अर्बन स्केचर्स की वैश्विक समूह से जुड़ने का भी आह्वान किया। प्रतिभागियों ने विद्या भवन के ऐतिहासिक स्वरूप को ध्यान में रखते हुए स्केच बनाए।

प्रारंभ में विद्या भवन प्रधानाचार्य पुष्पराज सिंह राणावत ने युवा कलाकारों का स्वागत करते हुए विद्यालय की कला एवं शैक्षिक पृष्ठभूमि की जानकारी दी। उन्होंने विद्या भवन से कला विद्यार्थियों की उपलब्धियों के बारे में भी बताया और कहा कि कला और कलाकारों को प्रोत्साहित करने के लिए संस्थान सदैव प्रतिबद्ध है। विद्यालय की चित्रकला विभाग की प्रभारी और कला प्राध्यापक नीलोफर मुनीर ने अतिथियों और कलाकारों को पारंपरिक रूप से तिलक लगाकर स्वागत किया। इस मौके पर प्रस्तर शिल्पकार हेमंत जोशी, चित्रकार राहुल माली, सुरेश पालीवाल बंटी सुथार और बड़ी संख्या में विद्यार्थी एवं स्केचर्स मौजूद रहे।

श्रीमती जालौरा सम्मानित

24 न्यूज अपडेट



उदयपुर, 28 अक्टूबर। आयुर्वेद के क्षेत्र में उल्लेखनीय सेवाएं देने के लिए श्रीमती शारदा जालौरा को सम्मानित किया गया। श्रीमती जालौरा को यह सम्मान हरिश्चन्द्र माथुर रिपा के सभागार में आयोजित नवम आयुर्वेद दिवस, संभाग

स्तरीय धन्वन्तरी महोत्सव एवं सम्मान समारोह में प्रदान किया गया। कार्यक्रम में प्रमुख अतिथि पूर्व आयुर्वेद निदेशक डॉ. कनक प्रसाद व्यास, पेंसिफिक यूनिवर्सिटी के कुलपति डॉ. भगवती प्रकाश शर्मा, मदन मोहन मालवीय आयुर्वेद महाविद्यालय के प्राचार्य डॉ. महेश दीक्षित, डॉ. रामानंद दाधीच, अतिरिक्त निदेशक डॉ. बाबूलाल जैन, डॉ. महेश दाधीच, पूर्व उपनिदेशक प्रधुम्न कुमार राजोरा, पूर्व अतिरिक्त निदेशक पुष्कर लाल चौबीसा, आयुर्वेद विभाग के अतिरिक्त निदेशक डॉ. कृपासंत एवं वरिष्ठ आयुर्वेद चिकित्सा अधिकारी डॉ. शोभालाल औदित्य थे। उल्लेखनीय है कि श्रीमती शारदा जालौरा राजकीय उच्च माध्यमिक विद्यालय बडंगा में वरिष्ठ अध्यापक के पद पर कार्यरत है और शिक्षा के साथ-साथ आयुर्वेद के क्षेत्र में लगातार सेवाएं दे रही है।

उदयपुर की मायरा ने नेशनल में जीता कांस्य पदक

24 न्यूज अपडेट



उदयपुर, 28 अक्टूबर। उदयपुर के रयान इंटरनेशनल स्कूल की मायरा त्यागी ने सीबीएसई नेशनल रोलर स्केटिंग चैंपियनशिप में 500 मीटर रिक रेस के फाइनल में कांस्य पदक जीतकर स्कूल व शहर का नाम रोशन किया है। कोच मयंक सोनी ने

बताया कि पूर्व मे मायरा का सीबीएसई वेस्ट जोन मे 2 स्वर्ण पदक जीत नेशनल मे चयन हुआ। कोच के मार्गदर्शन में मायरा ने अपनी कड़ी मेहनत और समर्पण का परिणाम दिखाया। मायरा के पदक जीतकर उदयपुर लौटने पर स्वागत किया गया।

45 का बांग्लादेशी आधार कार्ड में 18 साल का बना:जयपुर में फर्जी डॉक्युमेंट बनाकर रह रहा था; एक साथी भी गिरफ्तार, दूसरा फरार



24 न्यूज अपडेट

जयपुर. जयपुर में पुलिस ने एक बांग्लादेशी और फर्जी डॉक्युमेंट बनवाने वाले सहयोगी को अरेस्ट किया है। पुलिस ने बांग्लादेशी के कब्जे से फर्जी आधार कार्ड बरामद किया है। आधार कार्ड में बांग्लादेशी की उम्र 18 साल है, जबकि वह 45 साल का है। पुलिस मामले में फरार अन्य आरोपियों की तलाश में दबिश दे रही है। मामला भांकरोटा इलाके का है।

DCP (वेस्ट) अमित कुमार ने बताया- बांग्लादेशी नोजु फकीर (45) निवासी जयसिंहपुरा भांकरोटा और उसके सहयोगी फिरौज कुरैशी (40) निवासी सीकर हाउस चांदपोल बाजार को गिरफ्तार किया है। पुलिस ने आरोपी नोजु फकीर के कब्जे से फर्जी आधार कार्ड बरामद किया है। गिरफ्तार दोनों आरोपियों से पूछताछ में फर्जी आधार कार्ड बनने में दूसरे मददगार फिरोज

अक्टूबर को मुखबिर से बांग्लादेशियों के इलाके में रहने की सूचना मिली थी। टीम का गठन कर दबिश देकर पुलिस टीम ने 12 बांग्लादेशियों को पकड़ा था। पूछताछ के साथ ही आईडी कार्ड चेक किए गए थे। बांग्लादेशियों के पास बांग्लादेश के डॉक्युमेंट मिले थे। उसके साथ ही भारतीय पासपोर्ट, आधार कार्ड, श्रम कार्ड, ड्राइविंग लाइसेंस, पेन कार्ड सहित बैंक, प्रॉपर्टी संबंधित डॉक्युमेंट मिले थे।

6 संदिग्ध बांग्लादेशी और एक सहयोगी को किया था अरेस्ट

पुलिस ने जयसिंहपुरा भांकरोटा निवासी बांग्लादेशी सोहाग खान, उसकी पत्नी नसरीन खानम, बेटे मोबाइल खान, शबनम, शिबा खान और शबनूर को अरेस्ट किया था। इनके साथ ही भारतीय सहयोगी जेडीए फ्लैट

जयसिंहपुरा निवासी उस्मान खान को अरेस्ट किया गया।

पूछताछ में सामने आया नया नाम पुलिस ने अरेस्ट किए संदिग्ध बांग्लादेशी सोहाग खान को कोर्ट में पेश कर 10 दिन के रिमांड पर लिया था। पूछताछ में आरोपी सोहाग ने बताया कि बांग्लादेश के रहने वाले नोजु फकीर ने परिवार के लोगों का फर्जी आधार कार्ड फिरोज कुरैशी और उसके भाई मोहम्मद आमिर उर्फ राजा से मिलकर बनवाए थे।

चेन्नई पुलिस का वांछित है सोहाग

जांच में सामने आया था कि बांग्लादेशी नोजु फकीर ने खुद का आधार कार्ड सोहाग के फ्लैट के एड्रेस से बनवाया है। सोहाग खान पर 15 अगस्त को चेन्नई पुलिस ने धोखाधड़ी और पासपोर्ट एक्ट में मामला दर्ज किया था। इस मामले में सोहाग पर बांग्लादेशी नागरिक मिलन तालुकर का फर्जी पासपोर्ट जिहात के नाम से बनवाने का आरोपी है।

बांग्लादेश में पकड़ी गई थी महिला

डीसीपी वेस्ट अमित कुमार ने बताया- पिछले दिनों एक बांग्लादेशी महिला को बांग्लादेश में पुलिस ने पकड़ा था। पता चला कि उस महिला ने अपने साथियों के साथ धोखाधड़ी और लूटपाट की वारदात को जयपुर में अंजाम दिया था। महिला ने पूछताछ में यह भी बताया था कि उसके और भी साथी बांग्लादेशी जयपुर में पहचान छुपाकर रह रहे हैं। इनमें एक बांग्लादेशी की पहचान सोहाग खान के रूप में हुई थी। बांग्लादेश से आए इस गोपनीय इनपुट को जयपुर कमिश्नरेट से साझा किया गया।

सूने मकान से सोने-चांदी के गहने ले गए चोर:दंपति उदयपुर गए थे सिंघाड़े बेचने, बच्चे थे दादी के घर



24 न्यूज अपडेट

चित्तौड़गढ़. भदेसर के कहारों की ढाणी में रविवार रात को एक सूने मकान में चोरी हुई है। मकान मालिक अपनी पत्नी के साथ दस दिनों से उदयपुर रह रहा था। बच्चे घर पर थे, जो हर रात अपनी दादी के पास सोने जाते हैं। रविवार रात को जब बच्चे दादी के घर गए तो पीछे से चोर सोने-चांदी के गहने और 16 हजार रुपए चोरी कर ले गए। सोमवार सुबह जब मकान मालिक घर पहुंचा तो चोरी का पता चला। पीड़ित ने इसकी एक रिपोर्ट थाने में दी। पुलिस ने मामला दर्ज कर कार्रवाई शुरू कर दी।

दोनों बच्चे दादी के पास गए थे सोने

भदेसर के भालुंडी ग्राम पंचायत के कहारों की ढाणी निवासी मदनलाल कहार के सूने घर में रविवार रात को चोरी हुई है। मदनलाल अपनी पत्नी के साथ 15 अक्टूबर को सिंघाड़े बेचने के लिए उदयपुर गया हुआ था और वही रह रहे हैं। घर पर उनके 13 और 11 बच्चे रह रहे थे, लेकिन रोज रात को सोने के लिए दादी के घर गए हुए थे। मदनलाल ने बताया कि दशहरे के बाद हर साल वो उदयपुर सिंघाड़े बेचने जाते हैं। इस बार भी गए हुए थे।

दरवाजे के लॉक तोड़कर अंदर घुसे चोर

रात को जब मकान में कोई नहीं था, तब चोर मुख्य दरवाजा तोड़कर अंदर घुसे। साथ ही, अंदर चार कमरों में घुसे और तलाशी ली। कमरों में रखे दो तौला सोने के गहने, 500 ग्राम चांदी के गहने और 16 हजार रुपए कैश चोरी कर ले गए। मदनलाल जब आज अपने घर पहुंचा तो दरवाजे का ताला टूटा मिला तथा अंदर कमरे में सामान बिखरा था। मदनलाल ने इसकी जानकारी भदेसर थाने में दी। मौके पर पुलिस पहुंची और मौका मुआयना किया। पुलिस ने मामला दर्ज कर आगे की जांच शुरू कर दी है।



उदयपुर के डॉक्टर के खिलाफ बांसवाड़ा में केस दर्ज, फॉर्मेसी डिप्लोमा कराने का झांसा दे लाखों ठगे



24 न्यूज अपडेट

24 न्यूज अपडेट, बांसवाड़ा। उदयपुर के एक डॉक्टर के खिलाफ बांसवाड़ा में धोखाधड़ी का मामला दर्ज किया गया है। बताया गया कि मोटागांव थाना इलाके के गनोड़ा गांव के नया बाजार निवासी युवक ने रिपोर्ट दर्ज कराई

गई। मोटागांव थाना इंचार्ज ने बताया कि गनोड़ा के नया बाजार निवासी दीक्षित दर्जी पुत्र विनोद ने रिपोर्ट में बताया कि डिप्लोमा इन फार्मेसी करना चाहता था। उसने उदयपुर के एसएमएस इंटरनेशनल एजुकेशन में डॉ. मनीष रैगर से बातचीत की। कोर्स के लिए 5 लाख 40 रुपए शुल्क बताया।

बातचीत तय होने के कुछ समय बाद डॉ. रैगर बांसवाड़ा आए और प्रार्थी से एक लाख रुपए ले गए। उसने कुछ दस्तावेजों पर साइन कराए। फिर कार्यालय में भी बुलाकर 1 लाख रुपए ले लिए। उसका एडमिशन हिमाचल प्रदेश के सोलन में होने की जानकारी

दी। प्रार्थी ने वहां जाकर पढ़ाई करने से इनकार कर दिया। ऑनलाइन क्लास चलाने की बात कहकर शेष राशि ले ली। न ऑनलाइन क्लास हुई न ही अन्य प्रवेश दिया गया। कुछ समय बाद आईईसी विश्वविद्यालय की डिग्री दिला दी और कहा कि डिप्लोमा हो गया। पंजीयन थोड़े समय में करा देंगे। प्रार्थी ने पंजीयन कराने का प्रयास किया तो पता चला कि फर्जी डिग्री है। फिर बार-बार संपर्क किया तो 3 चेक दे दिए। केवल 50 हजार रुपए वापस किए। अब प्रार्थी उदयपुर कार्यालय में जाता है तो डॉक्टर के कर्मचारी उसे टरका देते हैं। डॉक्टर फोन नहीं उठाता है। साथ ही थानाधिकारी ने बताया कि इस मामले की जांच एसआई अंबालाल को सौंपी गई है।

बांसवाड़ा के रास्ते गुजरात तक डोडा-पोस्ट, शराब की तस्करी: गुजरात पुलिस ने 12.95 लाख का डोडा-पोस्ट, 15.22 लाख की शराब जब्त की



24 न्यूज अपडेट

बांसवाड़ा. त्योहारी सीजन में तस्कर राजस्थान बॉर्डर पार करवाकर शराब और डोडा-पोस्ट गुजरात पहुंचाने की कोशिश कर रहे हैं। इसका खुलासा गुजरात पुलिस के चार दिन में 12.95 लाख का डोडा-पोस्ट और 15.22 लाख की अवैध शराब जब्त करने से हुआ है। तस्कर कभी प्याज के थैलों की आड़ में तो कभी चिप्स के नीचे दबाकर नशीले पदार्थ और शराब किसी तरह राजस्थान बॉर्डर तो पार करवा रहे हैं, लेकिन गुजरात पुलिस की सतर्कता से आगे जाकर पकड़े जा रहे हैं। बीते 3 दिन में इन दो बड़ी कार्रवाई ने राजस्थान पुलिस की निगरानी और तलाशी अभियान को लेकर भी सवाल खड़े कर दिए हैं। गुजरात में एंट्री होते ही ये तस्कर पकड़ जा रहे हैं। राजस्थान में कई थानों की सीमाओं

से ये वाहन बिना किसी रोक-टोक के निकल रहे हैं। पर गौर करें तो प्रतापगढ़ से डोडा-पोस्ट 135 किमी दूर मोना डूंगर चैक पोस्ट तक पहुंच गया और शराब जयपुर से 900 किमी दूर चैक

पोस्ट पार कर गुजरात तक पहुंच गई। इस बीच कई थाने और चौकियों से ये दोनों वाहन गुजर गए, लेकिन पकड़ में नहीं आ पाए।

गुजरात के धावड़िया चैक पोस्ट पर दाहोद एलसीबी ने रविवार को देर शाम राजस्थान से गुजरात तस्करी के लिए ले जाई जा रही 15.22 लाख रुपए की अवैध शराब से भरा ट्रक पकड़ा। यह ट्रक बांसवाड़ा की तरफ से मोनाडूंगर चैक पोस्ट होते हुए गुजरात में दाखिल हुआ था। दाहोद एलसीबी ने धावड़िया में नाकाबंदी कर रोक दिया।

ट्रक की तलाशी में चिप्स के बॉक्स मिले, जिसे हटाकर देखा तो नीचे शराब की 150 पेटियां बरामद हुईं। जब्त शराब की बाजार कीमत 15.22 लाख रुपए आंकी जा रही है। एसआई महेश भगोरा ने बताया कि

जयपुर निवासी चालक मोहनलाल साहू को हिरासत में लेकर पूछताछ की जा रही है। शराब जयपुर से भरी थी और बड़ौदा सप्लाई करनी थी। खास बात यह है कि प्रदेश के 5 जिले और बांसवाड़ा के 6 थानों को पार कर तस्कर शराब को ले जाने में कामयाब रहे, लेकिन राजस्थान बॉर्डर पार करते ही गुजरात की सीमा में एक किमी में ही तस्करों को पकड़ लिया। गुजरात एलसीबी की गिरफ्त में आरोपी (नीचे बैठा) व जब्त शराब। गुजरात बॉर्डर राजस्थान बॉर्डर झालोद, गुजरात गुजरात के धावड़िया चैक पोस्ट पर 23 अक्टूबर को पिकअप से 431 किलो डोडा बरामद किया था। पकड़े गए चालक ने खुलासा किया था कि उसने डोडा पोस्ट मंदसौर से भरा था। जहां से प्रतापगढ़ और फिर गुजरात ले गया था। गुजरात में एंट्री से पहले प्याज की आड़ में डोडा पोस्ट से भरी पिकअप मोना डूंगर चैक पोस्ट से भी गुजरी थी लेकिन बांसवाड़ा पुलिस को भनक तक नहीं लगी। जबकि वहां से महज एक किलोमीटर आगे झालोद के धावड़िया चैक पोस्ट पर इसी पिकअप को रोक लिया गया। पिकअप में 22 कट्टे में प्याज भरे थे, जिसमें छिपाकर डोडा-पोस्ट ले जा रहे थे। इस डोडा-पोस्ट की बाजार कीमत 12.95 लाख रुपए आंकी गई है।

12 घंटे में 164 बदमाशों को किया गिरफ्तार: ऑपरेशन एरिया डोमिनेशन अभियान के तहत जिले की पुलिस ने की कार्रवाई



24 न्यूज अपडेट

डूंगरपुर. चौरासी विधानसभा उपचुनाव और दिवाली के त्योहार को देखते हुए एसपी मोनिका सैन ने सोमवार को वांछित और आदतन बदमाशों की धरपकड़ के लिए एरिया डोमिनेशन अभियान चलाया। इसके तहत जिलेभर में पुलिस ने 12 घंटे

में पुराने और शांतिर बदमाशों की धरपकड़ की। जिले के विभिन्न थानों की पुलिस ने 164 अपराधियों को गिरफ्तार किया है। एसपी मोनिका सैन ने बताया कि चौरासी विधानसभा में उपचुनाव और दिवाली त्योहार को देखते हुए पूर्व में चालानशुदा और वांछित अपराधियों

की गिरफ्तारी के लिए ऑपरेशन एरिया डोमिनेशन चलाया गया। अभियान के तहत 16 थानों की 49 पुलिस टीमों ने अपने-अपने थाना क्षेत्र में दबिश देकर 164 अपराधियों को गिरफ्तार किया है। इसके तहत दोवड़ा थाना पुलिस ने अलग-अलग दबिश देकर 30 अपराधी, धंभोला थाना पुलिस ने 22 अपराधी, चौरासी थाना पुलिस ने 19, सागवाड़ा थाना पुलिस ने 15 अपराधी, कोतवाली थाना पुलिस ने 17 अपराधी, सदर थाना पुलिस ने 2, निठाउवा ने 4, कुआ थाना पुलिस ने 6 अपराधियों को गिरफ्तार किया है। इसके साथ ही रामसागड़ा, साबला, सरोदा, ओबरी थाना पुलिस ने अपने-अपने क्षेत्र में चालानशुदा और वांछित अपराधियों की गिरफ्तारी की है।

मतदाता जागरूकता के लिए वाकाथन 29 को

24 न्यूज अपडेट

उदयपुर, 28 अक्टूबर। जिला निर्वाचन अधिकारी के दिशा-निर्देशानुसार नये मतदाताओं के पंजीकरण व मतदाता जागरूकता के लिए आयोजित स्वीप कार्यक्रम के तहत विभिन्न गतिविधियों का आयोजन किया जा रहा है। इसी कड़ी में मंगलवार 29 अक्टूबर सायं 4 बजे जिला कलक्टर परिसर से जगदीश चौक तक वाकाथन का आयोजन किया जाएगा। स्वीप प्रकोष्ठ के प्रभारी अधिकारी एवं जिला

परिषद के सीईओ हेमेश नागर ने समस्त जिला स्तरीय अधिकारियों व चुनाव प्रकोष्ठ प्रभारियों को पत्र लिखकर इस आयोजन में भागीदारी सुनिश्चित करने को कहा है। उन्होंने बताया कि भारत निर्वाचन आयोग के निर्देशानुसार आगामी 6 जनवरी तक विशेष संक्षिप्त पुनरीक्षण कार्यक्रम-2025 का आयोजन किया जा रहा है। 1 जनवरी 2025 का 18 वर्ष की आयु पूर्ण करने वाले सभी युवाओं का मतदाता सूची में शत-प्रतिशत पंजीकरण किया जाना है।

एमडीएस स्कूल के छात्रों द्वारा स्टैच्यू ऑफ यूनिटी का रोमांचक शैक्षिक भ्रमण



24 न्यूज अपडेट

एमडीएस सीनियर सैकेण्डरी स्कूल, उदयपुर ने कक्षा 6 से 12 के छात्रों के लिए स्टैच्यू ऑफ यूनिटी का एक शैक्षिक भ्रमण आयोजित किया। यात्रा की शुरुआत उदयपुर रेलवे स्टेशन से हुई, जहाँ विद्यालय के निदेशक श्री शैलेन्द्र सोमानी ने छात्रों को शुभकामनाओं के साथ विदा किया। गंतव्य पर पहुँचने के बाद, समूह स्टैच्यू ऑफ यूनिटी विलेज में ठहरा और अपनी यात्रा का अन्वेषण शुरू किया। पहले दिन छात्रों ने जंगल सफाई का आनंद लिया, जहाँ उन्होंने वन्यजीवों का नजदीकी अनुभव प्राप्त किया। इसके बाद उन्होंने फ्लॉवर वैली का भ्रमण किया और फिर स्टैच्यू ऑफ यूनिटी

की ओर बढ़े। एमडीएस के विद्यार्थियों ने सरदार वल्लभभाई पटेल के योगदान से स्वतंत्र भारत के राजनीतिक एकीकरण में और भारत की एकता एवं अखंडता को मजबूत करने में उनकी महत्वपूर्ण भूमिका को “लाइट एंड साउंड शो प्रोजेक्शन” के माध्यम से जाना। यहाँ छात्रों ने इस भव्य प्रतिमा की वास्तुकला और ऐतिहासिक महत्व के बारे में जानकारी प्राप्त की। इस अनुभव से प्रेरित होकर, छात्रों ने जोश से “जय घोष” किया और “वंदे मातरम” राष्ट्रगान गाया, एवं देश भक्ति गीत भी गाये। अगले दिन, समूह ने सरदार सरोवर झील में नौका विहार का आनंद लिया और अहमदाबाद शहर का भ्रमण किया। साइंस सिटी में एक्वाटिक गैलरी ने विभिन्न समुद्री जीवों का संग्रह प्रस्तुत किया, वहीं रोबोटिक सेक्शन ने भविष्य को आकार देने वाली तकनीकी प्रगति का प्रदर्शन किया। इसके बाद छात्र अक्षरधाम गए, जहाँ उन्होंने अद्भुत लाइट और साउंड शो का आनंद लिया। इस पूरे भ्रमण को बहुत ही सुव्यवस्थित ढंग से आयोजित किया गया था, जहाँ हर पड़ाव पर पौष्टिक भोजन उपलब्ध कराया गया, जिससे छात्रों का अनुभव आरामदायक बना। विद्यालय ने इस यादगार शैक्षिक अनुभव को संभव बनाने के लिए निदेशक शैलेन्द्र सोमानी को आभार व्यक्त किया, जिससे छात्रों के लिए यह ज्ञानवर्धक और अविस्मरणीय अनुभव बना।

ओसवाल युवक परिषद् का शपथ ग्रहण समारोह 3 को, शहर में आयोजित होगी भव्य नाकोडा भैरव भजन संध्या



24 न्यूज अपडेट

उदयपुर 28 अक्टूबर। शहर के प्रमुख सामाजिक संगठन ओसवाल युवक परिषद् के नवनिर्वाचित कार्यकारिणी का प्रथम शपथ ग्रहण समारोह और एक शाम नाकोडा पार्श्व भैरव दादा के नाम भव्य ऐतिहासिक भक्ति संध्या का आयोजन 2 और 3 नवम्बर को ओपेरा गार्डन में आयोजित किया जाएगा। परिषद् के अध्यक्ष अनिल जारोली ने बताया कि ओसवाल युवक परिषद् जैन समाज के युवकों का अग्रिम संगठन है, शहर के युवा वर्ग के सभी प्रबुद्धजन इससे जुड़े हैं। इसी नवनिर्वाचित कार्यकारिणी द्वारा दो दिवसीय कार्यक्रमों का आयोजन किया जा रहा है। 2 नवम्बर शाम को आयोजित कार्यक्रम के प्रथम दिन भव्य पार्श्व नाकोडा भैरव भक्ति संध्या और दीपावली स्नेह मिलन का आयोजन किया जाएगा, जिसमें युवा संगीतरत्न भजन सम्राट वैभव बागमार और स्वर कोकिला डॉ सीमा दफ्तरी के सुरों द्वारा भव्य भक्ति संध्या आयोजित होगी। कार्यक्रम में प्रवेश नि:शुल्क रहेगा। 3 नवम्बर ओसवाल युवक परिषद् के कार्यकारिणी का प्रथम शपथ ग्रहण समारोह का आयोजन होगा। कार्यक्रम के मुख्य अतिथि पंजाब के

राज्यपाल गुलाब चन्द कटारिया और राज्यमंत्री राजस्थान गौतम दक होंगे। परिषद् के महामंत्री धीरज भाणावत ने बताया कि परिषद् के आगामी कार्यक्रमों के तहत ओसवाल क्रिकेट प्रीमियर लीग और रक्त दान महादान कार्यक्रम का आयोजन होगा। ओसवाल सभा के अध्यक्ष प्रकाश कोठारी ने बताया कि ओसवाल सभा द्वारा गत वर्ष की तरह इस वर्ष भी संपूर्ण ओसवाल छोटे साजन समाज का स्नेह मिलन कार्यक्रम आयोजित होगा। गत एक वर्ष में ओसवाल सभा द्वारा समाज को आर्थिक सुदृढ़ता प्रदान करने के लिए आय में चार गुना वृद्धि, ओसवाल स्पोर्ट्स टूर्नामेंट का आयोजन, वृहद स्तर पर ओसवाल वन भ्रमण कार्यक्रम (मल्हार), समाज की समस्त गतिविधियों की जानकारी हेतु ओसवाल संदेश का प्रकाश निरंतर जारी है। सचिव आनंदीलाल बंबोरिया ने बताया कि युवक परिषद् का गठन इसी उद्देश्य से किया गया है कि समाज में युवाओं की भागीदारी बढ़ाने के उद्देश्य से किया गया है। सहसचिव मनीष नागौरी ने बताया कि युवक परिषद् महिला प्रकोष्ठ, बहु प्रकोष्ठ का भी गठन किया गया है। समाज की डिजिटल एप वेबसाइट का लांच किया जाएगा। इस दौरान प्रचार प्रसार मंत्री रोहित कोठारी, पंकज मेहता, दिलीप कोठारी, विजय दलाल, लवेश भंडारी, शौकीन पितलिया, अभिषेक मोगरा, शुभम जारोली, वैभव जारोली सहित कहीं पदाधिकारी मौजूद थे।